

కొరికో రంగకొరి....

మంచు తెరచాటునే ఆగి ఇంకొంచెం సేపు గ్రామీణ సౌందర్యాన్ని ఆస్వాదిద్దామని, సూర్యుడు గ్రామం నలుమూలలా చల్లటి కళ్లు అర తెరచి చూస్తున్నాడు.

ఎత్తైన ఆలయగోపురం నుంచీ చూస్తే స్పష్టాస్పష్టంగా కనిపిస్తోంది గ్రామ సౌందర్యం.

దిట్టమైన పెంకుటిళ్ల మధ్యలో కుడిఎడమల వరసల్ని కలగలిపే తివాచీలా రంగుల ముగ్గులు అల్లుకుని మురిపిస్తున్నాయి.

‘అయ్యో - ఈ మంచు రాక్షసి ముగ్గుల మీద మళ్ళీ కల్లాపి చల్లేస్తుందేమో’ అనుకున్నాడు సూర్యుడు - ముగ్గులు కనిపిస్తున్నంత మేర ఆతప ఆదపత్రాన్ని నేత్ర విస్ఫారితంతో పరచాడు - మంచు పొలిమేరకు పరిగెడుతూ... చెట్ల ఆకుల సందుల్లోంచి సూర్యుణ్ణి ఈర్ష్యగా చూస్తూ... రుసరుసా గొణుక్కుంటున్న గుసగుసల సవ్వడికి, పక్షులు మేల్కొని కిలకిలా నవ్వడం మొదలెట్టాయి. ఆ నవ్వుకి మంచు సిగ్గుతో చితికి... చినుకులై, విరుస్తున్న పూలరేకుల మీద చెల్లాచెదరుగా పడి, పూజచేసి తరించాయి.

సూర్యుడికే పులకింత కలిగింది. తన కిరణ చమత్కృతితో ఆకృతి దాల్చి శోభిస్తున్న ప్రకృతిని చూసి -

మంచుతో దోబూచులింకెంత సేపురా...
పంచగా వెలుగులా రారా ప్రభాకరా...
కల్ల కపటము లేని మాపల్లెవాసులా....
చల్లగా దయచూడ కదలిరా భాస్కరా...”

తంబూరనాదంతో భూపాలరాగం పిలుపు వినపడగానే, సూర్యుడు రిక్కించిన కర్ణకిరణం... హరిదాసు తలమీదున్న తిరుచూర్ణాలంకృతమైన రాగి గుమ్మడిపాత్రలో పిడికెడు వెలుగుల తొలి భిక్ష వేసింది -

హరిదాసు గాత్రం పులకిత గమనాల్తో... సంకీర్తనం చేస్తూ.... గ్రామ ప్రదక్షిణం చేసింది - రామదాసు, అన్నమయ్య, త్యాగయ్య కీర్తనల ఆశీర్వాదాల్తో పల్లెకి మేలుకొలుపులు పాడింది.

తెల తెలవారుతుండగా గ్రామం నలుమూలలా తిరిగి సంకీర్తన అయ్యాక పదిగంటల వేళ వచ్చి - అప్పుడే భిక్ష స్వీకరించి చేసి ‘కృష్ణార్పణం’ అంటాడు హరిదాసు - కంచుఘంటలాంటి కంఠంతో అతను పాడే పాట వినాలని నిలబెట్టి... పాటకి పులకించి, పూర్తయ్యాక, దోసెడు బియ్యం -

పళ్లూ (పదిపైసలో, పావలానో) దక్షిణా సమర్పించి, అతని చేత 'కృష్ణార్పణం' అనిపించుకునే సమయానికి... అతను భిక్షగాడు కాదనీ... తాము వేసింది భిక్షకాదనీ... గుళ్లో దేవుడికి ఇచ్చిన నైవేద్యమే అది - అనే భావన కలుగుతుంది. చిన్నా పెద్దా ఆడంగులంతా అప్రయత్నంగా దణ్ణంపెట్టేస్తారు. భక్తి ప్రేరణ కలిగించే గాన మాధురి అలా హరిదాసుకి అబ్బింది.

బక్కపల్చగా... చామన ఛాయకన్నా ఛాయ తక్కువగా... పీలగా కనిపించే... అతనా పీతాంబరం కట్టి, కనకాంబరాల దండల్లో కంఠాన్ని ముంజేతుల్నీ, అలంకరించుకుని.... తులసి మాలల్తో... గుమ్మం ముందు... హరి సంకీర్తనం చేస్తూ చిందేస్తూ తంబురానాదం చేస్తుంటే, నారదుల వారేమోనన్నంత గౌరవం కలుగుతుంది. 'ముప్పై ముప్పయిదేళ్ల ఈ కుర్రాడిలో ఇంత గాత్ర గాంభీర్యం ఉండటం దైవలీల' అనిపిస్తుంది... పెద్ద ముత్తయిదువు లకి - పిల్లలకి 'దేవుడు పాటయినా బాగా పాడుతున్నాడ్రా, బాబూ... అని వినాలనిపిస్తుంది - ధనుర్మాసం నెల్లాళ్లూ... పదకొండు నెలల పాటు గుర్తుండే నిత్యోత్సవంగా ఊరు సింగారించుకుంటే... ఈ హరిదాసు పాటతో ప్రతిరోజూ మంగళస్వరాలతో మొదలౌతోంది.

వసంతరుతువు తెరచాటుకెళ్లగానే కోకిల పాత్ర కనుమరుగైనట్టే ధనుర్మాసం ముగియగానే హరిదాసు గాత్రం విన కరువౌతుంది - ఏడాది పొడుగూ ఆ పాత్రలూ ఈ గానాలూ కొనసాగితే ఎంత బావుండేది? నిత్యం పండుగైతే అసలీ ఆనంద మాధుర్యం ఉండదని దేవుడీ చలన చిత్రానికి మధ్య మధ్య పాటల సమయాన్నిచ్చాడా అనిపిస్తుంది!

ఇంతకీ ఈ హరిదాసు... పేరే... హరిదాసా? ఎప్పుడూ ఈ వేషంలోనే ఉంటాడా? వేషం తీసేశాక ఏం చేస్తాడూ?

అసలు పేరేంటి? ఎక్కడుంటాడూ...??

ఈ ప్రశ్నలు మనం వేసుకోం- జవాబూ కనుక్కోం కదూ?

కానీ... పండగ సెలవులకి పట్నం నుంచి మావయ్య ఇంటికొచ్చిన సుధాకర్‌కి ఈ ప్రశ్నలకి జవాబు తెల్పుకోవాలని బలంగా అనిపించింది.

కొన్నాళ్ళు వేకువ రూము దుప్పటీ ముసుగులోంచే పాట వినపడ్డం మొదలైన నుంచి... తమ వీధి దాటి దూరంగా... వెళ్లిపోయి పాట వినపడనంతసేపూ చెవులు రిక్కించేవాడు. వినగా... వినగా... అతని కూడా నడవాలనిపించినా... పట్నం భేషజానికి బిడియపడి పడుకునే వుండేవాడు సుధాకర్.

పదిగంటల వేళ నిద్రలేచి హరిదాసు పారవశ్య గానాన్నీ... చిరు చిందుల్లో అందెల గంతుల్లో - చిడతల లయల్నీ గమనించేవాడు.

మావయ్య కూతురు నడక కులుకులకన్నా - పలుకు తేనెల కన్నా- పైట గాలులకన్నా మనోహరంగా అనిపించింది హరిదాసు సందర్భనం.

కానీ మెచ్చుకోకూడదు. తను పట్నం మనిషి అన్న బింకంతో ఉన్నాడు సుధాకర్.

“బాగా పాడతాడు... మీ వూళ్లో మంచి గొంతున్న యాచకులున్నారే” అన్నాడు మావయ్యతో.

“ఆయన్ని ‘యాచకుడు’ అనరు- ‘హరిదాసు’ అంటారు” బుస్సుమంటూ జవాబిచ్చింది మరదలు మంజులత.

“ఇట్లోకే... బట్ హి ఈజ్ బెగ్గింగ్”

“నో... హి ఈజ్... టేకింగ్- అండ్ గివింగ్ అజ్ బైస్సింగ్స్”

“యస్ అఫ్ కోర్స్... బట్....” ఏదో చెప్పబోతుండగా మంజులత

కాఫీ కప్పులు తీసుకుని బారెడు జడ విసురుగా విదిలిస్తూ లోపలికెళ్లి పోయింది!

నవ్వు నటిస్తూ “మావయ్యా లైబ్రెరీదాకా వెళ్లొస్తా” అని బయటేరాడు.

హరిదాసు పాట వెనకాలే నడక - అతనాగితే కొంతదూరంలో ఏదో పనున్నట్లు ఆగటం - ఇంచుమించు అతను తిరిగిన వూరంతా తిరిగాడు.

ఇంత గొంతు చించుకుని - ఊరంతా తిరిగి చిందులేసి, ఇతను సంపాదించే గిన్నెడు బియ్యం అతని కుటుంబానికి సరిపోతాయా? ఒకవేళ ఆ రోజుకి కడుపునింపినా ఈ నెల తర్వాత వాళ్లేం తింటారు - అడుక్కునే వాళ్లని సోమరిపోతులని నిందించే సుధాకర్లో కొత్తగా ఏదో మార్పు కలిగింది. అందుకే... ఆ గొంతుపై భక్తి, అతనిపై ఆసక్తి, ఆర్తి - తిరిగి తిరిగి హరిదాసు గ్రామపంచాయతీ వాళ్ల బాటసారి సత్రానికి వచ్చాడు. సత్రవంటే సత్రవుకాదు. ఎండావానా వచ్చినప్పుడు అటూ ఇటూ వెళ్లే బాటసారుల కోసం ఏర్పాటు చేసిన సిమెంట్ రేకుల షెడ్డు అది. సంతలకి చిన్నపాటి సరుకుతెచ్చి అమ్ముకునేవాళ్లు - ఓపికలేని బిచ్చగాళ్లు - పూసలాళ్లు, సోదెమ్మలూ, గంగిరెద్దులోళ్లు, బుడబుక్కలోళ్లు, జంగమాళ్లు షెడ్డు చుట్టూ ఉన్న వరండాల్లో మూటాముల్లీ పెట్టుకునుంటారు. వాళ్లున్నంత సేపూ ఆ జాగా వాళ్లది. చెరువుగట్టు నానుకునే వుంది గనక స్నానపానాలకి లోటు లేదు.

చుట్టూ వున్న చెట్ల క్రింద మూడు ఇటికలు పేర్చిన పొయ్యిల్లాంటివి చాలా వున్నాయి. గిన్నీ తపేళా వున్నవాళ్లు. రాలిన ఆకులూ ఎండిన చితుకులూ తుక్కు కాయితాలూ మంటేసి కావాల్సింది వొండుకుని తింటారు.

ఈ జనాన్ని దాటుకుని షెడ్డులోపలికెళ్తే ఒకే ఒక్క తలుపున్న గది లోపల కూడా మళ్లీ వరండాలూ.. దాన్నిండా అనామకాశ్రితులూ వాళ్ల

మూటలూ-

ఆ తలుపున్న గది... నెల పొడుగూ బసవుండే పగటివేషగాళ్లకీ..
ఇలాంటి హరిదాసులకీ ఇస్తారు- మునసబుగారి అనుమతితో.

అదిగో హరిదాసు ఆ గదిలోకెళ్లాడు.

దూరం నుంచే చూస్తున్న సుధాకర్ కి ఈ డ్రస్ తో లోపలికెళ్లడానికి
మొహమాటం వేసింది. అహం అడ్డొచ్చింది.

బైటే సిగరెట్లు తగలేస్తూ కాలవలో ఇటూ అటూ తిరుగుతూన్న
బల్లకట్టు దిగేవాళ్లనీ ఎక్కేవాళ్లనీ కాకి లెక్కలేస్తూన్నాడు.

మనిషి అయితే బైట ఉన్నాడు కానీ ... చూపైతే కాలవవైపు ఉంది
గానీ... దృష్టి అంతా 'హరిదాసు' వెళ్లిన గదివైపే వుంది. అరగంటైంది.
హరిదాసు రాలేదు.

పడుకున్నాడో- వొండుకు తింటున్నాడో అనుకుంటుండగా...

మసకబారిన తెల్లటి కట్ బనీను, గళ్లలుంగీ అడ్డకట్టుతో, భుజంపై
తువ్వాలు- నోట్లో కాలుస్తున్న బీడీతో ఒక వ్యక్తి బైటకొచ్చాడు.

అతనే ఇందాకటి 'హరిదాసు' అని పోల్చుకోవటానికి సుధాకర్ కి
కొన్ని క్షణాలు పట్టింది! మేకప్ తుడిచినా పూర్తిగా పోని ఊర్లుపుండ్రాలూ,
భుజాలపై తిరునామాలూ కాళ్ల పారాణీ మచ్చల్లా కనిపిస్తున్నాయి. అందుకు
గుర్తుపట్టగలిగాడు.

సంతకొచ్చిన పూసలమ్మ దగ్గర పావలాబెట్టి రూపాయి నోటంత
సబ్బుబిళ్ల కొన్నాడు అతను.

సరాసరి కాలవకేసి దిగుతుండగా సుధాకర్ తెగించి మాట్లాడాడు.

“మీరు ఇందాకా ఊళ్లోకొచ్చిన హరిదాసుగారు కదూ!” గౌరవంగా అతను పలకరించగానే... కాలుస్తున్న బీడీని వెనక్కి దాచి విసిరేశాడు హరిదాసు.

“అవునైగోరూ... తవరూ?” ఎవరన్నట్లు అడిగాడు.

“నేను హెడ్మాస్టారి మేనల్లుణ్ణిలెండి... పండకొచ్చాను. మీ పాట విన్నాను. చాలా బాగా పాడారు” అన్నాడు సుధాకర్.

“నా మొగవండి బాబూ... నాదేం పాటండీ? మా తాతా, మా నాయనా పాడతావుంటే.... ఓహ్ బ్రెమ్మరథం పట్టేవారండి... సంగీతం నేర్పమని ఈ వూరోళ్లంతా ఎంబడించేవోళ్లంటే నమ్మండి- మనదంతా ఇనికిడి బాపతు ఇద్యండి- ఆళ్లది నిజమైన ‘ఇది’ అనమాటండి”

అంత స్పష్టంగా... అక్షరం తప్పులేకుండా... అంత పెద్ద పెద్ద సంస్కృత కీర్తనలు పాడిన ఇతను ఇలాంటి భాష మాట్లాడుతున్నాడేంటి? సుధాకర్కి అంతుపట్టలేని ఆశ్చర్యం కలిగింది.

“హరిదాసుగారూ... అంత బాగా రాగం, తాళం, పదం, భావం స్పష్టంగా పాడిన మీరు... ఈ భాషలో మాట్లాడుతున్నారు?”

“ఓర్నాయనో.... కరెట్టుగా పట్టేసినారండి- కానండీ... నే సెప్పాను కదండీ... అది నేను నేర్చుకున్న పాటండీ... ఇది నాకొచ్చిన బాసండీ... అంటేండీ.. ఆడ పాడింది హరిదాసండి- ఈడ మాటాడేది కోటేశుగాడండీ!”

సుధాకర్కి మాట రావట్లేదు.

అతగాడు పక్క పట్నంలో డాక్టరుగారి డ్రైవరుగా పనిచేస్తాడుట. అతను చేస్తున్న ఉద్యోగానికి నెల్లాళ్లు సెలవుపెట్టి వచ్చాడుట- ఈ నెలా జీతం నష్టానికి సెలవుపెట్టినా.... తాత తండ్రుల నుంచి వారసత్వంగా

వచ్చిన తంబూరా... రాగి గిన్నె అతను వినియోగిస్తూ నాలుగు తరాలుగా వాళ్ల కుటుంబాన్ని నడిపించిన ఈ గ్రామంలో హరిదాసుగా సంకీర్తనం చేస్తే పెద్దల ఋణం తీర్చుకున్నట్లే కోటేశు భావిస్తాడట - సుధాకర్ కి అతని సెంటిమెంట్ చిత్రంగానూ, కమిట్మెంట్ పవిత్రంగానూ అనిపించింది. కీర్తనలూ - కృష్ణార్పణం అనే మాట తప్ప అతను ఏ మాటా ఎందుకు మాట్లాడాడో బాగా అర్థం అయింది.



సంక్రాంతి రోజు రాగి గిన్నెలు ఒకదాని మీద ఒకటి పెట్టి... మరింత ఉత్సాహంగా చిందేస్తూ - కొత్త కీర్తనలు పాడుతూ గ్రామ సంచారం చేశాడు. ఆరోజు ఆఖరి రోజు - మంగళప్రదంగా సాగే ఆ పాటలు ఏడాది పొడుగూ వినిపించే గీతాల్లా భావిస్తూ... రోజూలా దోసెడు బియ్యం కాక పళ్లెం నిండా బియ్యం... కూరగాయలూ, పప్పు ఉప్పుతో బాటు సమస్త స్వయంపాక సరంజామాని సమర్పిస్తారు జనం. అందుకే ఆరోజు హరిదాసు వెంట ఇద్దరు వ్యక్తులు కావళ్లు వేసుకుని వచ్చారు. వాటిని సత్రందాకా మోసే పనికి.

సంక్రాంతి సాయంత్రం పంచాయతీ సత్రం పెరట్లో గాడిపొయ్యి తవ్వి వంట చేశాడు కోటేశు ప్రతి ఏడాది లాగే! ఈ నెల్లాళ్లు భిక్షగా వచ్చిన బియ్యాన్నీ మిగిలిన సమస్తాన్నీ పెట్టి పేదసాదలకి విందు చేశాడు! సంక్రాంతి సంతర్పణతో పెద్దలు తరిస్తారనిట!

మర్నాడు అతను బైల్దేరి వెళ్లిపోతుంటే... సుధాకర్ చూశాడు... తంబూరా... రాగి గిన్నెలూ... వీతాంబరాలు... కట్టుబట్టలూ కనిపిస్తున్నాయి. కంటికి కనిపించనిది ఒకటుంది. అది అతని ఆత్మ సంతృప్తి. సుధాకర్ అతనికి మనస్సులో నమస్కరించి 'కృష్ణార్పణం' అనుకున్నాడు.

